

## அறிமுகம்

கோட்டை, சீதாவாக்கை இராச்சியங்கள் வீழ்ச்சியுற்றதன் பின்னர், நாட்டின் சுதந்திரத்தைப் பாதுகாக்கும் பொறுப்பு கண்டி இராச்சியத்தையே சார்ந்தது. இந்நாட்டில் நிலவிய எவ்விராச்சியமும் எதிர்கொள்ளாத சவால்கள் பலவற்றிற்கும் முகங்கொடுத்து, அவ்விராச்சிய அரசர்களும் பொதுமக்களும் தமக்கு ஒப்படைக்கப்பட்ட பொறுப்பை கி.பி. 1815 ஆம் ஆண்டுவரை தொடர்ச்சியாக நிறைவேற்றி வந்தனர். இலங்கையின் இறுதி இராச்சியமான கண்டியின் ஆரம்பம், பரவல், நிர்வாக அமைப்பு, சமூக, பொருளாதார நிலைமை பற்றிய விவரங்களை இவ்வலகினூடாகத் தெரிந்து கொள்வதற்கு இயலுமாக இருக்கும்.

## 8.1. ஆரம்பமும் பரவலும்

செங்கடகல நகரம், மலைநாட்டு இராச்சியம், கண்டி இராச்சியம் எனும் பல பெயர்களால் இவ்விராச்சியம் குறிப்பிடப்பட்டு வந்துள்ளது.

இவ்விராச்சியத்தின் தலைநகர் கண்டியாகும். அது இயற்கையால் பாதுகாக்கப்பட்ட ஓரிடமாகும். கண்டி நகருக்கு மகாவலி கங்கை பாதுகாப்பு வழங்கிக்கொண்டிருந்தது. பலனை, உன்னல் கிரிய, பலக்கடுவ என்னும் கஷ்டமான பாதைகளால் இப்பிரதேசத்திற்குள் நுழைவது வெகு சிரமமாகும். என்றாலும் கண்டி இராச்சியம் இரம்மியமான காலநிலையையும் வளமான பூமியையும் கொண்டிருந்தது.


ஆறாம் பராக்கிரமபாகு அரசரின் காலத்தில் கோட்டைக்கு அடிமைப்பட்ட பிராந்திய அரசொன்றாகச் செயற்பட்டது. கண்டி இராச்சியத்தை அண்டியுள்ள பிரதேசங்களை ஒன்றுபடுத்தி, முதல் முறையாக அரசொன்றை உருவாக்கியவன் சேனா சம்மத விக்கிரமபாகு மன்னனாவான். இதனால் கண்டி இராச்சியத்தின் முதல் மன்னனாக இவன் கருதப்படுகின்றான்.

சேனா சம்மத விக்கிரமபாகுவின் மகனான ஜயவீர பண்டார அவனை அடுத்து அரசேற்றான். இவன் நீண்டகாலமாக கி.பி. (1511-1551) இவ்விராச்சியத்தை ஆட்சி செய்தான். அவன் சீதாவாக்கை மன்னனான மாயாதுன்னையின் நண்பனாவான். கோட்டை இராச்சியத்தில் “விஜயபாகு கொள்ளைய” இடம்பெற்றபோது, ஜயவீர பண்டார அரசன் மாயாதுன்னைக்கு உதவி புரிந்துள்ளான்.

ஜயவீர பண்டாரனின் மரணத்தின் பின்னர் அவனது மகனான கரலியத்த பண்டார கண்டி இராச்சியத்திற்கு மன்னனானான். அவன் போர்த்துக்கேயருடன் உடன்பாடான கொள்கையைக் கடைப்பிடித்தான். கரலியத்த பண்டாரனின் இக்கொள்கையை இட்டு கண்டிப்பிரதானிகள் அதிருப்தியுற்றிருந்தனர். ஆகையால் அவர்கள் சீதாவாக்கை மன்னன் இராஜசிங்கனுக்குத் தமது ஆதரவை வழங்கினர். அக்கால கண்டி இராச்சிய பிரதானியான பேராதனையின் வீரசுந்தர பண்டார, I ஆம் இராஜசிங்க மன்னனுக்கு கண்டி இராச்சியத்தை ஆக்கிரமிப்பதற்கு உதவி புரிந்தான். இவ்வாக்கிரமிப்புக்கு முகங்கொடுக்க இயலாத கரலியத்த பண்டார மன்னன், தனது புதல்வியான குசுமாசனதேவியுடனும் மருமகனான யமசிங்க பண்டாரவுடனும் போர்த்துக்கேயரிடம் தஞ்சமடைந்தான். குசுமாசனதேவி டோனா கத்தரினா என்றும் யமசிங்க பண்டார டொன் பிலிப் என்றும் கிறிஸ்தவ சமயத்தைத் தழுவிக்கொண்டனர்.

கி.பி. 1580 ஆம் ஆண்டளவில் கண்டியைக் கைப் பற்றிக் கொண்ட முதலாம் இராஜசிங்க மன்னன் சீதாவாக்கையில் இருந்து கண்டி இராச்சியத்தையும் ஆட்சிசெய்தான். என்றாலும் வீரசுந்தர பண்டாரனின் நடத்தையில் சந்தேகமுற்ற இராஜசிங்க மன்னன் தந்திரமான முறையில் அவனைக் கொன்றான். இச்செயற்பாட்டின் பின்னர் வீரசுந்தர பண்டாரனின் மகனான கோணப்பு பண்டாரவும் போர்த்துக்கேயரிடம் தஞ்சமடைந்து டொன் ஜுவான் எனும் பெயரில் கிறிஸ்தவனானான்.

சீதாவாக்கையின் இராஜசிங்க மன்னன் கண்டி இராச்சியம் தொடர்பாகக் கையாண்ட சில நடவடிக்கைகளால் கண்டி இராச்சியம்



உரு 8.1. பழைய கண்டி நகரின் அமைப்பைக் காண்பிக்கும் படமொன்று. T தலதா மாளிகை, A மங்குல் மடுவ, KP அரசு மாளிகை, N நாத தேவாலயம், P பத்தினி தேவாலயம், S தூபி, B வெள்ளரசு மரம், V விஸ்ணு தேவாலயம், BR மன்னரின் படையினரின் முகாம், K கதிர்காமத் தேவாலயம், AV மல்வத்தை விகாரை, AV - அஸ்கிரிய விகாரை, KV - குமாருப்பே வீதி E....

பிரதானிகளில் ஒருசாராரிடையே அதிருப்தி நிலவியது. இச் சந்தர்ப்பத்தைப் பயன்படுத்திக் கொண்ட போர்த் துக்கேயர், தமது பொறுப்பில் இருந்த யமசிங்க பண்டாரவைக் கண்டி இராச்சியத்திற்கு அனுப்பி, பிரதானிகள் சிலரின் ஆதரவுடன் தமக்குச் சார்பான அரசு ஒன்றை உருவாக்கிக் கொண்டனர். யமசிங்க பண்டார கண்டி இராச்சியத்திற்கு அனுப்பப் பட்டபோது, அவனது பாதுகாப்பிற்காக உடன் அனுப்பப்பட்ட குழுவில் கோணப்பு பண்டாரவும் இடம்பெற்றிருந்தான்.

போர்த்துக்கேயரின் பொம்மையாகச் செயற்பட்ட யமசிங்க பண்டார, சிறிது காலத்தில் மரண முற்றான். இதனால் இவனது இளம் புதல்வனை அரசுகட்டில் ஏற்றி, போர்த்துக்கேயர் ஆட்சியை முன்னெடுக்க முயன்றனர் என்றாலும் கோணப்பு பண்டாரவால் அம்முயற்சி வெற்றிபெறவில்லை மலைநாட்டவரின் ஆதரவைப் பெற்றுக் கொண்ட கோணப்பு பண்டார, போர்த்துக்கேயருக்கு எதிராகப் பதவியைப் பறித்துக் கொண்டு முதலாம் விமலதர்மசூரிய என்ற பெயருடன் மன்னனானான். இவனது இத்துணிவான நடத்தையால் போர்த்துக்கேயரின் ஆட்சியில் இருந்து கண்டி இராச்சியத்தைக் காப்பாற்றிக் கொள்ள முடிந்தது.

## முதலாம் விமலதர்மசூரிய மன்னன் (1592 - 1604)

யமசிங்க பண்டாரவின் பின்னர் மலைநாட்டு மன்னனான இவன் கண்டி இராச்சியத்தில் புதிய தோர் அரசு வம்சத்தை ஆரம்பித்து வைத்தான். இவன் மன்னனானபோது எதிர்கொண்ட சவால்கள் பலவாகும். அவையாவன :

1. சட்ட பூர்வ ஆட்சி உரிமை இல்லாமை.
2. கண்டி இராச்சியத்தைப் போர்த்துக்கேயரின் ஆதிக்கத்தில் இருந்து பாதுகாக்க வேண்டியிருந்தமை.
3. கண்டி இராச்சியத்தை சீதாவாக்கை ஆதிக்கத்தில் இருந்து காப்பாற்ற வேண்டியிருந்தமை.
4. வீழ்ச்சியுற்றிருந்த பௌத்த சமயத்தை மீளவும் எழுச்சியுறச்செய்ய வேண்டியிருந்தமை.
5. கண்டி இராச்சியத்தின் பொருளாதாரத்தைக் கட்டியெழுப்ப வேண்டியிருந்தமை.

விமலதர்மசூரிய மன்னன் மலைநாட்டு ஆட்சியின் சட்டபூர்வத் தன்மையை நிலை நாட்டிக் கொள்வதற்காகக் கீழ்வரும் நடவடிக்கைகளை மேற்கொண்டான் :

1. கண்டி இராச்சியத்தின் அரசரித்தாளியான குசுமாசன தேவியைத் திருமணம் செய்து கொண்டதன் மூலம் தனது ஆட்சி உரிமையை நிலைநாட்டிக் கொண்டமை.
2. நோமன் கத்தோலிக்க சமயத்தைக் கைவிட்டுப் பௌத்த சமயத்தைத் தழுவிக்கொண்டமை.
3. விமலதர்மசூரிய என்ற பெளத்த நாமத்தை சூடிக் கொண்டமை.
4. சீதாவாக்கையின் தெல்கம் விகாரையில் இருந்த புனித தந்தத்தை கண்டியில் பிரதிஷ்டை செய்தமை.

சீதாவாக்கை இராச்சியத்தின் ஆதிக்கத்தில் இருந்து கண்டி இராச்சியத்தை சுதந்திர மடையச் செய்வதற்காக மக்களின் ஒத்துழைப்புடன் இராஜசிங்கனைத் தோற்கடித்தான்.

இவ்வரசன் மலைநாட்டை போர்த்துக்கேய ஆதிக்கத்திலிருந்து மீட்பதற்குக் கையாண்ட நடவடிக்கைகள் வருமாறு :

1. கி.பி.1594 ஆம் ஆண்டில் தந்துரை போரில் போர்த்துக்கேயரைப் படுதோல்வி அடையச் செய்தமை.
2. போர்த்துக்கேயருக்கு எதிராகத் தாழ் நாட்டில் ஏற்படும் கலவரங்களுக்கு உதவியளித்தமை.
3. போர்த்துக்கேயரைத் துரத்துவதற்காக ஒல்லாந்தரின் உதவியைப் பெற்றுக்கொள்ள முற்பட்டமை.

பொலிவற்றிருந்த பெளத்த சமயத்தை எழுச்சியுறச் செய்வதற்கு விமலதர்ம சூரிய மன்னன் கையாண்ட நடவடிக்கைகள் வருமாறு :

1. பர்மாவிலிருந்து குருமாரைத் தருவித்து, உபசம்பதா வைபவத்தை மேற்கொள்ளல்.



உரு 8.1. இரண்டாம் இராஜசிங்க மன்னரின் தோற்றத்தைக் காட்டும் சித்திரம். இது கண்டி இராச்சியக் காலத்தில் இங்கு சிறைப்பட்டிருந்த ரொபட் நொக்ஸ் என்ற ஆங்கிலேயரால் வரையப்பட்டதாகும்.

2. பழைய விகாரைகளைப் புனரமைப்புச் செய்தல்.

உதாரணமாக : லங்காநிலக, கடலாதெனிய, ரிதி விகாரைகள்.

- ★ இம்மன்னன் மலைநாட்டின் பொருளாதாரத்தைக் கட்டியெழுப்ப மேற்கொண்ட நடவடிக்கைகளாவன :



3. விவசாயத்தை விருத்தியடையச் செய்தல்.
4. பருத்திப் பயிர்ச்செய்கைக்கு உதவி புரிதல்.
4. கொத்மலையிலும் வலப்பனையிலும் இரும் புருக்குக் கைத்தொழிலை முன்னேற்ற நடவடிக்கை எடுத்தல்.
5. வெடிமருந்திற்குத் தேவையான உப்பு உற்பத்திக் கைத்தொழிலை வளர்த்தல்.

இவ்வாறு பல்வேறு வழிமுறைகளின் மூலமும் கண்டி இராச்சியத்தைப் பாதுகாத்துக் கொள்ள முயன்ற இம்மன்னன் கடுமையான காய்ச்சல் ஒன்றினால் பீடிக்கப்பட்டு கி.பி.1604 ஆம் ஆண்டில் மரணமானான்.

### செனரத் மன்னன் (கி.பி. 1604 - 1635)

விமலதர்மசூரிய மன்னன் மரணிக்கையில் அவனது குழந்தைகள் இளம் பராயத்தவர்களாக இருந்தபடியால், அவனது ஒன்றுவிட்ட சகோதரனான செனரத் கி.பி. 1604 ஆம் ஆண்டு கண்டி இராச்சியத்திற்கு மன்னனானான். இவன் முகங்கொடுக்க வேண்டியிருந்த சவால்களாவன :

1. கண்டி இராச்சியத்தின் ஆட்சி உரிமையை உறுதிப்படுத்திக்கொள்ள வேண்டியிருந்தமை.
2. போர்த்துக்கேயரால் கண்டி இராச்சியத்திற்கு இருந்த அச்சுறுத்தலைத் தவிர்த்துக் கொள்ள வேண்டியிருந்தமை.

செனரத் மன்னன் அரசனான சிறிது காலத்தினுள் குசுமாசனதேவியை மணந்து தனது அரசரிமையை உறுதிப்படுத்திக் கொண்டான்.

குசுமாசனதேவிக்கு விமலதர்மசூரிய மன்னன் மூலம் இரு மகன்மாரும் செனரத் மன்னன் மூலம் ஒரு மகனும் பிறந்தனர். ஆட்சி தொடர்பாக பிள்ளைகளிடையே ஏற்படும் அதிகாரப் போராட்டத்தைத் தவிர்ப்பதற்காக செனரத் நடவடிக்கைகளை மேற்கொண்டான். கண்டி இராச்சியத்தினை முப்பிரிவாகப் பிரித்து அதனை இளவரசர்கள் மூவரிடையேயும் பகிர்ந்தளித்தான். ஊவா பிரதேசம் குமார சிங்க இளவரசனுக்கும் மாத்தளைப் பிரதேசம் விஜேபால இளவரசனுக்கும், கண்டிப் பிரதேசம் இராஜசிங்க இளவரசனுக்கும் வழங்கப்பட்டன.

அவர்களுள் மிகவும் பலம்வாய்ந்தவன் இளைய வனான மகா ஆஸ்தான குமாரன் எனப்பட்ட இரண்டாம் இராஜசிங்கனாவான். இவன் இளம் வயதிலிருந்தே கண்டி இராச்சியத்தை போர்த்துக்கேயரின் ஆக்கிரமிப்பிலிருந்து பாதுகாத்துக் கொள்வதற்கு தந்தைக்கு உதவி புரிந்து வந்தான். வீரத்தில் முன்னணியில் இருந்த அவன், கி.பி.1630 ஆம் ஆண்டில் ரந்தெனிவெலப் போரில் போர்த்துக்கேயரைப் படுதோல்வியடையச் செய்தான். அத்தோடு எல்லையில் இருந்த போர்த்துக்கேயப் பிரதேசங்களைத் தாக்கி, அவர்களை முடக்கி வைத்தான்.

### II ஆம் இராஜசிங்க மன்னன் (கி.பி.1635 - 1687)

கி.பி. 1635 ஆம் ஆண்டில் செனரத் மன்னன் மரணித்ததுடன் இரண்டாம் இராஜசிங்கன் கண்டி இராச்சியத்தின் மன்னனானான். இவன் தனது ஆட்சியின்போது எதிர்நோக்கிய சவால்களாவன :

1. கண்டி இராச்சியத்தின் மீதான போர்த்துக்கேயரின் தாக்குதல்களை எதிர்கொள்ளல்.
2. போர்த்துக்கேயரை இந்நாட்டிலிருந்து வெளியேற்றுதல்.
3. கண்டி இராச்சியப் பிரபுக்களிடமிருந்து ஏற்பட்ட எதிர்ப்புகளைக் கட்டுப்படுத்தல்.
4. ஒல்லாந்தரின் ஆக்கிரமிப்பில் இருந்து மலை நாட்டைக் காத்துக் கொள்ளல்.

போர்த்துக்கேயரிடமிருந்து கண்டி இராச்சியத்துக்கு ஏற்படும் தாக்குதல்களை எதிர்கொள்வதற்கு தனது தந்தையின் காலத்தில் இருந்தே செயற்பட்டு வந்துள்ளான். 1630 இல் இடம்பெற்ற ஊவாவின் ரந்தெனிவெல யுத்தம், 1638 இல் இடம்பெற்ற கன்னொறுவ யுத்தம் ஆகியவற்றில் போர்த்துக்கேயரைப் படுதோல்வியடையச் செய்தான்.

போர்த்துக்கேயரை இந்நாட்டிலிருந்து துரத்துவதற்குக் கடற்படைப் பலமுள்ள அந்நியரின் உதவி தேவைப்பட்டது. அதற்காக ஒல்லாந்தரின் உதவியைப் பெற்றுக் கொள்வதற்காக II ஆம் இராஜசிங்க மன்னன் செயற்பட்டான். கி.பி. 1638 - 1658 ஆண்டுகளுக்கிடையே ஒல்லாந்தரின் உதவியுடன் போர்த்துக்கேயரை இந்நாட்டின்



உரு. 8.2. பத்தொன்பதாம் நூற்றாண்டில் கண்டி தலதா மாளிகையின் பெரஹுவையும் (ஊர்வலமும்)கண்டி நகரின் வீதிகளின் தோற்றத்தையும் காண்பிக்கும் அபூர்வமான படம். (இப்படத்தின் உரிமை டைம்ஸ் சித்திரக் கூடத்திற்குரியது.)

கரையோரத்திலிருந்து முற்றாக வெளியேற்றினான். ஆனால் அவற்றை ஒல்லாந்தர் தமதாக்கிக் கொண்டனர். பின்னர் தமது ஆட்சிப் பரப்பை விஸ்தரித்துக் கொள்வதில் ஒல்லாந்தர் கவனஞ் செலுத்தினர். கி.பி. 1665 - 1668 ஆம் ஆண்டுகளில் ஒல்லாந்தர் கண்டி இராச்சியத்தின் சில பிரதேசங்களைக் கைப்பற்றிக் கொண்டனர். அப்போது அமைதியாக இருந்த இராஜசிங்கன், கி.பி. 1670 - 1675 ஆண்டுகளுக்கு இடைப்பட்ட காலத்தில் ஒல்லாந்தருக்கு எதிராகப் பல தாக்குதல்களை மேற்கொண்டு, அவர்கள் வசமிருந்த பல பிரதேசங்களை மீட்டுக் கொண்டான். இதன் மூலம் கண்டி இராச்சியத்தின் பலத்தைப் புரிந்து கொண்ட ஒல்லாந்தர், அதிலிருந்து மன்னருடன் ஒற்றுமையாகச் செயற்பட ஆரம்பித்தனர்.

போர்த்துக்கேயரை இந்நாட்டில் இருந்து வெளியேற்றினாலும் அரசன் எதிர்பார்த்திராத விதமாக ஒல்லாந்தர் அப்பிரதேசங்களில் தமது ஆட்சியை ஸ்தாபித்துக் கொண்டனர்.

ஒல்லாந்தர் கரையோரப் பிரதேசங்களில் தமது ஆட்சியை நிலைநிறுத்திக்கொண்டமையால், முழுநாட்டிற்கும் மன்னனாகும் ஆசை கைகூடி வரவில்லை. என்றாலும் போர்த்துக்கேயரை இந்நாட்டில் இருந்து வெளியேற்றியபோது அவர்களிடமிருந்த கணிசமான பிரதேசங்களைத் தனது ஆட்சிக்கு உட்படுத்திக் கொள்ள மன்னனால் இயலாமையிருந்தது. கற்பிட்டி, சிலாபம், திருகோணமலை, மட்டக்களப்பு முதலிய துறை முகங்கள் இக்காலத்தில் கண்டி இராச்சியத்திற்கு உரித்தாயின.



இவ்வாறாக கண்டி இராச்சியத்தின் ஆட்சிப் பரம்பலுக்கு வழிவகுத்த இம்மன்னன், ஐம்பது ஆண்டுகளுக்கு மேற்பட்ட ஆட்சிக்கால முடிவில் 1687 இல் காலமானான்.

## II ஆம் விமலதர்மசூரிய மன்னன்

(கி.பி.1687- 1706)

II ஆம் இராஜசிங்களின் மரணத்தின் பின்னர் அவனது மகனான II ஆம் விமலதர்மசூரியன் மன்னனானான். இவன் தந்தையைப்போல ஆற்றல் வாய்ந்தவனாக இருக்கவில்லை. இதனால் கண்டி இராச்சியப் பிரதானிகள் இக் காலத்தில் தமது அதிகாரத்தைப் பலப்படுத்திக் கொண்டனர். இவன் மன்னனான பின்னர் ஒல்லாந்தருடன் சமாதானமாக நடந்துகொண்டான். திறமை வாய்ந்த அரசனாக இல்லாவிடினும் தனது தந்தையின் காலத்தில் விரிவடைந்திருந்த கண்டி இராச்சியப் பிரதேசங்களைப் பாதுகாத்துக் கொள்ள இவனால் இயலாமையிருந்தது.

இம்மன்னன் ஆட்சிக்கு வரும்போது பௌத்த சமயம் தளர்ச்சியுற்றிருந்தது. எனவே அதனைப் புத்தெழுச்சி அடையச் செய்வதற்காக பர்மாவில் இருந்து குருமாரைத் தருவித்து, உபசம்பதாவ சடங்கை நடத்துவித்தான். அதற்கு மன்னனுக்கு ஒல்லாந்தர் உதவியளித்தனர். அவன் தலதா மாளிகையையும் விஸ்தரித்தான். 1707 ஆம் ஆண்டில் அவன் காலமானான்.

## ஸ்ரீ வீர பராக்கிரம நரேந்திரசிங்க மன்னன் (கி.பி. 1707 - 1739)

இரண்டாம் விமலதர்மசூரிய மன்னனின் மகனான ஸ்ரீ வீர பராக்கிரம நரேந்திரசிங்க, கி.பி. 1707 ஆம் ஆண்டில் கண்டி இராச்சியத்திற்கு மன்னனானான். இவனுக்கு ஆட்சித் துறையில் போதிய அனுபவம் இல்லாமல் இருந்தமை பெரும் பலவீனமாக அமைந்தது. இதனால் கண்டி இராச்சியத்தின் பிரதானிகள் தமது அதிகாரத்தை மேலும் மேலும் வளர்த்துக் கொண்டனர்.

இவன் தனது தந்தையைப் போல தென்னிந்திய இளவரசி ஒருத்தியை மணந்து கொண்டான். இத்திருமண மூலம் மன்னனுக்கு குழந்தைப் பேறு கிட்டவில்லை. அதனால் தென்னிந்தியர்களின் வழக்கப்படி, அரசியின் சகோதரனுக்கு அரசு உரிமையானது.

## நாயக்க அரச வம்ச ஆட்சி

(கி.பி.1739 - 1815)

### ஸ்ரீ விஜய இராஜசிங்க மன்னன்

(கி.பி.1739 - 1747)

ஸ்ரீ வீரபராக்கிரம நரேந்திரசிங்க மன்னன் வாரிசு இன்றி 1739 இல் இறந்தான். அப்போது தென்னிந்திய வழக்கப்படி மகாராணியின் சகோதரனான ஸ்ரீ விஜய இராஜசிங்க கண்டி இராச்சியத்திற்கு மன்னனானான். இவனில் இருந்தே நாயக்க வம்ச ஆட்சி ஆரம்பித்தது. ஸ்ரீ விஜய இராஜசிங்க மன்னன் எதிர்நோக்கிய பிரதான சவால் அரச சபை பிரதானிகளுக்கு இருந்த அதிக அதிகாரப் பலமாகும். இதனை சமநிலைப்படுத்துவதற்காக அவன் தனது உறவினர்களான நாயக்கர்களுக்கு அரச சபையில் பதவிகளை வழங்கினான்.

புத்த சமயத்தைத் தழுவிக்கொண்டு நீண்ட காலமாக பிக்குகளுடனே வாழ்ந்த இவன், வெலி விட்ட சரணங்கர தேரோவின் ஆலோசனைக்கு அமைய பர்மாவிலிருந்து குருமாரைத் தருவித்து, உபசம்பதாவை நடத்த முற்பட்டாலும் அது வெற்றி பெறவில்லை.

இம்மன்னன் தென்னிந்திய இளவரசியை திருமணம் செய்திருந்த போதிலும் வாரிசு இன்றி 1747 இல் இறந்தான்.

### கீர்த்தி ஸ்ரீ இராஜசிங்க மன்னன்

(கி.பி.1747-1781)

ஸ்ரீ விஜய இராஜசிங்க மன்னனின் மரணத்தின் பின்னர் அவனுடைய மனைவியின் சகோதரனான கீர்த்தி ஸ்ரீ இராஜசிங்க கி.பி. 1747 இல் கண்டி இராச்சியத்திற்கு மன்னனானான். பதவிக்கு வரும்போது பதினாறே வயதானபடியால் அவனுடைய தந்தையான நரேனப்பா நாயக்கன் ஆட்சியில் தலையிட்டு வந்ததாகக் கூறப்படுகின்றது.

கீர்த்தி ஸ்ரீ இராஜசிங்க மன்னனாகும்போது இந்நாட்டில் பௌத்த சமயம் பொலிவற்றுக் காணப்பட்டது. ஆகையால் வெலிவிட்ட சரணங்கர பிக்குவின் ஆலோசனைப்படி நாடெங்கும் பௌத்தத்தின் மறுமலர்ச்சியை ஏற்படுத்துவதற்கான நடவடிக்கைகளை இம்

மன்னன் மேற்கொண்டான். அதன் பொருட்டு அவன் மேற்கொண்ட நடவடிக்கைகள் வருமாறு :

- மன்னன் சீய நாட்டிற்கு தூதுக் குழுவொன்றை அனுப்பி உபாலி தேரர் உட்பட இன்னும் பல பிக்குகளையும் அழைத்து 1753 ஆம் ஆண்டில் உபசம்பதாவை நடத்தினான். அதன் மூலம் இன்றைய சியம் நிக்காய இங்கு ஆரம்பிக்கப்பட்டது.
- கண்டி இராச்சியத்திலும் தாழ் நாட்டிலும் காணப்பட்ட விகாரைகளைப் புனரமைத்தமை.
- வெலிவிட்ட ஸ்ரீ சரணங்கர பிக்குவிற்கு “சங்க ராஜா” பதவியை வழங்கி, பௌத்த மறுமலர்ச்சியை ஏற்படுத்த அவருக்கு ஒத்துழைப்பை வழங்கியமை.
- 1760 - 1765 காலகட்டத்தில் கண்டி இராச்சியத்திற்கும் ஒல்லாந்தருக்கும் இடையே யுத்தங்கள் சில ஏற்பட்டன. 1766 இல் அரசனுக்கும் ஒல்லாந்தருக்கும் இடையே சமாதான ஒப்பந்தம் கைச்சாத்திட்ட பின்னரே அந்த யுத்தங்கள் முடிவடைந்தன. இம்மன்னன் 1782இல் மரணமடைந்தான்.

## இராஜாதி இராஜசிங்க மன்னன்

(கி.பி.1781- 1798)

கிர்த்தி ஸ்ரீ இராஜசிங்கனின் பின்னர் அவனுடைய சகோதரன் இராஜாதி இராஜசிங்கன் என்னும் பெயருடன் கண்டிக்கு மன்னனானான். இதுவரை கண்டி இராச்சியப் பிரதானிகளுக்கும் மன்னருக்கும் இடையிலான அபிப்பிராயபேதம் வளர்ந்து கொண்டிருந்தது.

இவனது ஆட்சியின்போது முக்கியமான சம்பவம் ஒன்று நிகழ்ந்தது. கி.பி. 1796 இல் ஆங்கிலேயர் கரையோரத்தை ஒல்லாந்தரிடம் இருந்து கைப்பற்றிக் கொண்டதே அதுவாகும். இம்மன்னனும் வாரிசின்றி கி.பி. 1798 இல் காலமானான்

## ஸ்ரீ விக்கிரம இராஜசிங்க மன்னன் (1798 - 1815)

இராஜசிங்க மன்னனின் மரணத்தின் பின்னர் அப்போது பிரதம பிரதானியாக இருந்த பிலி மதலாவையின் தேவைக்காக, கண்ண சாமி எனும் இளவரசன், ஸ்ரீ விக்கிரம இராஜ

சிங்கன் என்னும் பெயருடன் 1798 இல் சிம்மாசனம் ஏற்றப்பட்டான். இம்மன்னன் தனது நாயக்க உறவினரின் வார்த்தைகளுக்குக் கட்டுப்பட்டவனாய் இருந்தபடியால், கண்டி இராச்சியப் பிரதானிகளுக்கும் மன்னருக்கும் இடையிலான உறவு சீர்க்கெடத் தொடங்கியது.

கி.பி. 1803 ஆம் ஆண்டில் ஆங்கிலேயர் கண்டி இராச்சியத்தை ஆக்கிரமித்தபோதும் மக்களின் ஒத்துழைப்புடன் மன்னன் அவர்களை வெற்றி கொண்டான். என்றாலும் இம்மன்னனின் இறுதிக்கால ஆட்சியின்போது அவன் கொடூரமானவனாக நடந்து கொண்டபடியால், மன்னனுக்கும் மக்களுக்கும் இடையிலான உறவும் சீர்கெட்டுச் சென்றது. இச்சந்தர்ப்பத்தைப் பயன்படுத்தி ஆங்கிலேயர் கி.பி. 1815 பெப்ரவரி மாதத்தில் மலைநாட்டிற்குப் படையை அனுப்பி மன்னனைக் கைதுசெய்தனர். கி.பி. 1815 மார்ச் 2 ஆம் திகதி கண்டி இராச்சியப் பிரதானிகளுக்கும் ஆங்கிலேயருக்கும் இடையே இடம்பெற்ற கண்டிய ஒப்பந்தப்படி இவ்விராச்சியம் அடிமைப்பட்டது. ஆங்கிலேயரிடம் கைதியாக இருந்த மன்னன், அவர்களால் வேலூருக்கு நாடு கடத்தப்பட்டான்.

## 8.2. கண்டி இராச்சியத்தின் நிர்வாகக்

### கட்டமைப்பு

கண்டி இராச்சியத்தின் நிர்வாக அமைப்பில் முதன்மை நபராக விளங்கியவன் மன்னனாவான். மன்னனுக்கு உதவுவதற்காகப் பிரதானிகள் இருவர் இருந்தனர். அவர்கள் இருவரும் மன்னனுக்கு அடுத்தபடி அரசில் அந்தஸ்துப் பெற்றிருந்தனர். அரசின் முக்கிய விடயங்களைக் கலந்துரையாடுவதற்கு அரச சபை ஒன்று இருந்தது. அரசரின் தலைமையில் கூடும் அச்சபைக்கு பிரதானிகள், திசாவைகள், தலைமைச் செயலாளர், பிரதேச செயலாளர்கள் என்போர் சமூகமளித்தனர். நிர்வாகம் பல்வேறு பிரிவுகளாகப் பிரிக்கப்பட்டிருந்தது. அரசனின் நேரடி நிர்வாகத்திற்கு அரச மாளிகைச் சேவைகள் உட்பட்டிருந்தன. அரசனின் மேற்பார்வையில் ரட்டவசம் எனும் பிரதேசங்கள் பிரதம பிரதானி மூலம் நிர்வகிக்கப்பட்டது. பெருவரி அல்லது அந்தந்தப் பிரதானிகளின் கீழ் இயங்கிய வரி வசூலிக்கும் பிரிவு விகாரை, தேவாலயங்களின் நிர்வாகம் என்பன பிரதான அங்கங்களாயிருந்தன.

## அரசனின் அதிகாரங்கள்

- நாட்டின் உயர் அதிகாரம் இவனுக்கே உரியது.
- நாட்டின் அமைதியைப் பேணுவதும் பாதுகாப்பை வழங்குவதும் அரசனின் பிரதான செயற்பாடுகளாகும்.
- சம்பிரதாய பூர்வமான, முன்னைய நடைமுறைகளுக்கமைய மன்னன் செயற்பட வேண்டி இருந்தது.
- நாட்டின் உயர் நீதித்துறை அதிகாரம் மன்னனிடமே இருந்தது. குற்றவாளிகளுக்கு மரணதண்டனை வழங்கும் அதிகாரம் மன்னனுக்கு மட்டுமே இருந்தது.
- நாட்டின் அனைத்து அரசியல் கருமங்களும் பொருளாதார செயற்பாடுகளும் நிர்வாகப் பணிகளும் அரசனைத் தலைமையாகக் கொண்டே செயற்பட்டன.

## பிரதானிகள்

பிரதம பிரதானி, இரண்டாவது பிரதம பிரதானி என இரு பதவிகள் இருந்துவந்தன. பிரதம பிரதானி பல்லேகம்பா பிரதானி என்றும் இரண்டாவது பிரதம பிரதானி உடகம்பா பிரதானி என்றும் அழைக்கப்பட்டனர்.

கீழ்வரும் பிரதேசங்கள் அந்தந்த நிர்வாகிகளால் நிர்வகிக்கப்பட்டன.

மகா அதிகாரம்	இரண்டாவது அதிகாரம்
மகா கோறளை	நான்கு கோறளைகள்
ஊவா	மூன்று கோறளைகள்
மாத்தளை	சப்ரகமுவ
வலப்பனை	ஊவா பிரதேசம்
பிந்தென்ன	உடுநுவர, யட்டிநுவர
வெல்லஸ்ஸ	தும்பனே, கொத்மலை
நுவர கலாவிய	புலத்தம

பிரதானிகளின் கட்டளைகளை, செய்திகளை பிராந்திய அதிகாரிகளுக்குக் கொண்டு சென்றவர்கள் கடுபுள்ளே எனக் குறிப்பிடப்பட்டனர்.

வெள்ளி பூண் இடப்பட்ட, முனை வளைந்த பிரம்பு ஒன்று அவர்களது பதவியின் அடையாளமாக இருந்தது.

## மாளிகை (மஹவாசலை)க்குப் பொறுப்பான அதிகாரிகள்

அரச பதவியின் கம்பீரத்தைப் பேணிக் கொண்டு அரசமாளிகைச் செயற்பாடுகளை நடத்திச் செல்வதற்கு இவ்வதிகாரிகளிடம் பொறுப்பளிக்கப் பட்டிருந்தது. அரச மாளிகையினருக்கு உணவு, குடிபானம், உடை, ஆபரணம், பாவனைப் பொருள்கள் என்பவற்றை வழங்குவது இவர்களது பொறுப்பாகும் மன்னரின் நேரடிக்கட்டுப்பாட்டின் கீழ் இவர்கள் இயங்கினர். மாளிகையின் அந்தந்தப் பொறுப்புக்களுக்கு நிலமே என்போர் மற்றும் முகாந்திரங்கள் இருந்து வந்தனர். யானைகளுக்குப் பொறுப்பான (கஜநாயக்க) நிலமே பிரதம செயலாளர், களஞ்சியப் பொறுப்பாளர் புனித தந்தாதுவிற்குப் பொறுப்பான தியவடன நிலமே, ஆடையணிகளுக்குப் பொறுப்பான சலுவடன நிலமே, உணவு வழங்களுக்குப் பொறுப்பான பத்வடன நிலமே, குதிரைலாய முகாந்திரம், கவியரங்கிற்குப் பொறுப்பான முகாந்திரம் போன்றவர்கள் மாளிகை நிர்வாகத்தினராவர்.

## 8.3. பிராந்திய நிர்வாகம்

கண்டி இராச்சியம் ரட்ட, திஸாவை என்று 21 பிரிவுகளால் ஆனதாகும். கண்டி நகருக்கு அருகாமையில் இருந்த உடுநுவர, யடிநுவர, தும்பனை, ஹரிஸ்பத்துவ, தும்பர, ஹேவாஹெட்ட, கொத்மல, உடபுலத்தம, பாத புலத்தம என்பவை ரட்ட என அழைக்கப்பட்ட பிரதேசங்களாகும். நான்கு கோறளை, மூன்று கோறளை, ஊவா, சப்ரகமுவை, மாத்தளை, வலப்பனை என்பவற்றுடன் திஸாவைகள் 12 இருந்தன. ரட்ட எனும் பிரதேசங்களுக்குப் பொறுப்பான அதிகாரிகள் ரட்டே ரால அல்லது ரட்டே மஹத்தயா எனப்பட்டனர். அவர்களுக்குக் கீழ் வியனரால, உண்டிய ரால ஆகியோருடன் மற்றும் சிறு அதிகாரிகள் பலரும் இருந்துள்ளனர். திசாவைகளுக்குப் பொறுப்பானவர்கள் திஸாவைகள் எனப்பட்டனர்.

திசாவைகள் கோறளைகளாகவும் கோறளைகள் பற்று என்றும் பிரிக்கப்பட்டிருந்தன. கோறளைக்குப் பொறுப்பான அதிகாரி கோறளை



எனப்பட்டார். கோறளையில் ஒவ்வொரு குலத்தவருக்கும் முகாந்திரங்கள் இருந்ததோடு அவர்களுக்குக் கீழ் ஒவ்வொரு கிராமத்தின் ஒழுங்குக்குப் பொறுப்பாக விதானைகளும் இருந்தனர்.

### வரி (பத்தே) வசூலிப்பு

அரசியல் ரீதியாக அமைந்த பிராந்திய நிர்வாகங்களுக்கு மேலதிகமாக திசாவைகளில் வாழ்ந்துவந்த தொழில் அல்லது குலத்தின் அடிப்படையிலான தனியான அமைப்புகளும் காணப்பட்டன. ஆரம்ப காலத்தில் வரி அமைப்பு தனியாகச் செயற்பட்டாலும் கண்டி இராச்சியத்தின் இறுதிக் காலத்தில் அது திசாவைமாரின் கீழ் செயற்பட்டது. இவ்வமைப்பு கீழ்வரும் ஐந்து பிரிவுகளைக் கொண்டிருந்தது.

மடிகே பத்த (போக்குவரத்திற்கான வரி)

குருவே பத்த (யானை பிடித்தலுக்கான வரி)

படஹைல பத்த (வனைதலுக்கான வரி)

ரீ பத்த (சலவைக்கான வரி)

ஹெந்த பத்த (நெசவுக்கான வரி)

### விகாரைகள், தேவாலயங்களின் நிர்வாகம்

விகாரைகளின் நிர்வாகம் மஹாநாயக்க, அனு நாயக்க என்போரின் கீழ் செயற்பட்டது. தலதா மாளிகையின் நிர்வாகம் தியவடன நிலமேயின் கீழ் இருந்தது. விகாரைகள், தேவாலயங்கள் என்பவற்றைப் பரிபாலித்தல், பூஜைகள், பெரஹராக்கள் நடாத்துதல் என்பவற்றிற்கு கிராமத் தவர்கள் ராஜகாரிய முறையில் தமது சேவைகளை வழங்கினர்.

### நீதிச் செயற்பாடுகள்

உயர் நீதி அதிகாரம் மன்னனுக்கே உரியது.

ஒவ்வொரு உத்தியோகத்தருக்கும் அவரவர் உத்தியோகத்திற்கு அமைவாக நீதி அதிகாரம் இருந்தது.

சில வழக்குகளை விசாரிக்கும் அதிகாரம் மன்னனுக்கு மட்டுமே உரியது. அவ்வாறான வழக்குகள் வருமாறு :

- முக்கிய தலைவர்கள் தொடர்பானவை.

- விகாரைகள், பிக்குகள் சம்பந்தமானவை.
- இராஜ துரோகத்துடன் தொடர்புபட்டவை.
- கிளர்ச்சிகள், குழப்பங்கள் தொடர்பானவை.
- சூழ்ச்சி தொடர்பானவை.


### தண்டனைகள்

- கன்னத்தில் அறைதல்.
- விலங்கிடுதல்.
- முழந்தாழிடச் செய்தல்.
- முடியைக் கத்தரித்தல்.
- தென்னை மட்டையால் அடித்தல்.
- துர்நாற்றத்தின் மத்தியில் வைத்தல்.
- கசையால் அடித்தல்.
- கீழ் குலத்தவராக்குதல்.
- நாடு கடத்துதல்.
- நீரில் மூழ்கடித்துக் கொல்லுதல்.
- யானையால் மிதித்துக் கொல்லுதல்.

### பொருளாதார அமைப்பு

கண்டி இராச்சிய காலத்தில் விவசாயப் பொருளாதாரமே நிலவியது.

- அது நுகர்வை அடிப்படையாகக் கொண்டதாகும்
- பொருளாதாரம் சுயதேவையை அடிப்படையாகக் கொண்டிருந்தது.
- பெருமளவிற்கு மலைப்பாங்கான நிலமான படியால் நெற்செய்கைக்கான பிரதேசம் வரையறுக்கப்பட்டிருந்தது.
- இராசரட்டை, உருகுணுரட்டையின் பிரதேசங்கள் கண்டி இராச்சியத்திற்கு உட்பட்டிருந்தாலும் அங்கு இருந்த நீர்ப்பாசன அமைப்புகள் சிர்க்குலைந்து போயிருந்தமையால் நெற்செய்கைக்கான வசதிகள் வரையறுக்கப்பட்டிருந்தன.
- பள்ளத்தாக்குகளில் படிமுறையிலும் சமநிலங்களில் வயல் வெளிகளிலும் நெற் பயிர்ச்செய்கை மேற்கொள்ளப்பட்டது.



உரு 8.3. கண்டி இராச்சியக்காலத்தில் பாய் இழைத்தல் கைத்தொழிலில் ஈடுபட்டுள்ள விதத்தைக் காட்டும் பத்தொன்பதாம் நூற்றாண்டின் தொழிலாளர் குடும்பம் ஒன்று. (இப்படத்தின் உரிமை டைம்ஸ் சித்திரக் கூடத்திற்குரியது.)

- கண்டி இராச்சியத்தில் பெருவாரியான நிலம் சேனைச் செய்கைக்கே பயன்படுத்தப்பட்டது.
- குரக்கன், சோளம், தினை, சாமை போன்ற தானிய வகைகளும் கிழங்கு வகைகளும் பயிரிடப்பட்டன.
- வீட்டுத் தோட்டங்களில் பலாக்காய், ஈரப் பலாக்காய், மிளகு, சாதிக்காய், கரம்பு, பாக்கு, மரக்கறி, பழவகை என்பன செய்கை பண்ணப்பட்டன.
- மேலதிக பயிர்கள் மூலமும் தமது உணவுத் தேவைகளைப் பூர்த்திசெய்துகொண்டனர்.
- இரும்பு உலோகம், மரம், அரக்கு கைத் தொழில்கள் முன்னேற்றமடைந்திருந்தன.
- விவசாயத் தேவைகளுக்காகவும் பால் பெறுவதற்காகவும் மிருக வளர்ப்பு இடம் பெற்றது.

#### 8.4. சமூக அமைப்பு

நாட்டின் நிலம் அனைத்தும் அரசனுக்கே உரியது என்று ஒப்புக் கொள்ளப்பட்டிருந்தது. உரிமையையும் அனுபவித்தலையும் அடிப்படையாகக் கொண்டு நிலம் பல்வேறு வகைப் படுத்தப்பட்டிருந்தது;

கபடாகம் - அரச மாளிகைக்காகப் பயன்படுத்தப்பட்டவை.

நிந்தகம் - பிரதானிகளின் சேவைக் காக வழங்கப்பட்டவை.

தேவாலயம் - தேவாலயங்களுக்கு தானமளிக்கப்பட்டவை.

விகாரகம் - விகாரைகளுக்கு தானமளிக்கப்பட்டவை

பரவேனிகம் - கிராமத்தவர்கள் பரம்பரையாக அனுபவித்தவை. நாட்டு மக்கள் தாம் அனுபவிக்கும் நிலத்திற்காக ஏதாவது ஒரு சேவையை அல்லது குறிப்பிட்ட தொகைப் பொருள்களை மன்னருக்கு வழங்க வேண்டியிருந்தது.

பொதுமக்களினால் வழங்கப்படும் சேவை ராஜகாரிய எனப்பட்டது.

கிராமிய சமூகமே காணப்பட்டது.

கிராமங்கள் சுயதேவைப் பூர்த்தி அடைந்திருந்தன.

சமூகம் குலத்தை அடிப்படையாகக் கொண்டிருந்தது.

திருமணங்கள் தத்தமது குலத்தவரிடையே இடம்பெற்றன.

தீக, பின்ன, ஒரே வீட்டில் சாப்பிடுதல் என்றவாறு மூன்று வகைத் திருமணங்கள் இடம்பெற்றன.

கிராமிய சமூகத்தில் அனைத்து நடவடிக்கைகளும் உழைப்புப் பரிமாற்று முறையில் (அத்தம்) இடம்பெற்றன.

குடும்பம் பிரதான சமூக அலகாகும்.

நற்பண்புகளைக் கைக்கொள்ளல் சமூகத்தின் பிரதான இலட்சணமாயிருந்தது.

கிராமிய வாழ்க்கையின் பிரிக்க முடியாத அம்சமாக விகாரைகள் காணப்பட்டன.

கண்டி இராச்சிய மன்னர்கள்

சேனா சம்மத விக்கிரமபாகு	(1469-1511)
ஜயவீர பண்டாரன்	(1511-1551)
கரலியத்த பண்டாரன்	(1551-1581)
Iஆம் இராஜசிங்கன்	(1581-1591)
Iஆம் விமலதர்ம சூரியன்	(1592-1604)
செனரத்	(1635-1635)
II ஆம் இராஜசிங்கன்	(1629-1687)
II ஆம் விமலதர்ம சூரியன்	(1687-1707)

ஸ்ரீ வீர பராக்கிரம நரேந்திர சிங்கன்	(1707-1739)
ஸ்ரீ விஜய இராஜசிங்கன்	(1739-1747)
சீர்த்தி ஸ்ரீ இராஜசிங்கன்	(1747-1781)
இராஜாதி இராஜசிங்கன்	(1781-1798)
ஸ்ரீ விஶ்ரம இராஜசிங்கன்	(1798-1815)

### முக்கியமான விடயங்கள்

1. கண்டி இலங்கையின் இறுதி இராச்சியமாகும். அக்காலகட்டத்தில் ஐரோப்பியர்களான போர்த்துக்கேய, ஒல்லாந்த, ஆங்கிலேயர் ஆகிய மூவினத்தவருடன் செயற்பட நேர்ந்தது.
2. இக்காலத்தில் எங்களது மன்னர்கள் நாட்டின் ஒருமைப்பாட்டைக் காப்பாற்றுவதற்கு மிகவும் பிரயத்தனப்பட்டு பொருத்தமான முறையில் செயற்பட்டனர்.
3. அக்கால சமூகத்தில் பல்வேறுபட்ட தொழில் குழுவினர் ஓரமைப்பாகச் செயற்பட்டனர்.
4. கண்டி இராச்சியத்தை ஆண்ட மன்னர்களில் சிலர் தென்னிந்திய நாயக்க வம்சத்தைச் சேர்ந்தோராவர்.
5. கி.பி.1815 ஆம் ஆண்டில் அப்போதைய பிரித்தானிய ஆளுநரான ரொபர்ட் பிரெளன்றிக் உட்பட ஆங்கிலேய அதி காரிகளுக்கும் கண்டி இராச்சிய சிங்கள பிரதானிகள் சிலருக்கும் இடையே கைச்சாத்தான கண்டிய உடன்படிக்கை என்று குறிப்பிடப்படும் ஆவணத்தின் மூலம் கண்டி இராச்சியம் இங்கிலாந்தின் மன்னரிடம் கையளிக்கப்பட்டது. இது கண்டி இராச்சியத்திற்கு முடிவுகட்டிய முக்கிய காரணமாக அமைந்தது.

### செயற்பாடு

1. கண்டி இராச்சிய மன்னர்கள் எவரேனும் இருவரது முக்கியத்துவத்தை உதாரணங்கள் தந்து விளக்குக.
2. கண்டி இராச்சிய நிர்வாகக் கட்டமைப்பு, சமூக பொருளாதார செயற்பாட்டிற்கு பங்களித்த விதத்தைக் குறிப்பிடுக.
3. கண்டி இராச்சிய சமூக அமைப்புப் பற்றி பத்திரிகைக்குக் கடிதம் ஒன்றைத் தயாரிக்க.